

SENTENZA TAL-QORTI TAL-ĠUSTIZZJA (It-Tmien Awla)

4 ta' Ottubru 2007\*

Fil-Kawża C-144/06 P,

li għandha bħala suġġett appell taht l-Artikolu 56 ta' l-Istatut tal-Qorti tal-Ġustizzja, imressaq fis-17 ta' Marzu 2006,

**Henkel KgaA**, stabbilita f'Düsseldorf (il-Ġermanja), irrappreżentata minn C. Osterrieth, Rechtsanwalt,

rikorrenti,

il-parti l-oħra fil-kawża hija:

**L-Uffiċċju għall-Armonizzazzjoni fis-Suq Intern (Trade marks u Disinni) (UASI)**, irrappreżentat minn G. Schneider, bħala aġent,

konvenut fl-ewwel istanza,

\* Lingwa tal-kawża: il-Ġermaniż.

IL-QORTI TAL-ĠUSTIZZJA (It-Tmien Awla),

komposta minn E. Juhász (Relatur), President ta' l-Awla, J. Malenovský u T. von Danwitz, Imħallfin,

Avukat Ġenerali: D. Ruiz-Jarabo Colomer,

Reġistratur: B. Fülöp, Amministratur,

wara li rat il-proċedura bil-miktub u wara s-seduta ta' l-24 ta' Mejju 2007,

wara li rat id-deċiżjoni, wara li semgħet lill-Avukat Ġenerali, li tinqata' l-kawża mingħajr konkluzjonijiet,

tagħti l-preżenti

### Sentenza

- 1 Permezz ta' l-appell tagħha, Henkel KGaA (iktar 'il quddiem "Henkel") titlob l-annullament tas-sentenza tal-Qorti tal-Prim'Istanza tal-Komunitajiet Ewropej tas-17 ta' Jannar 2007, Henkel vs L-UASI (T-398/04, Ġabra — Ġabra 2006, p. II-6\*, iktar 'il quddiem is-"sentenza appellata"), li permezz tagħha dik il-Qorti ċaħdet ir-rikors tagħha intiż għall-annullament tad-deċiżjoni tat-Tieni Bord ta' l-Appell ta' l-Uffiċċju għall-Armonizzazzjoni fis-Suq Intern (Trade marks u Disinni) (UASI), ta' l-4 ta' Awwissu 2004 (iktar 'il quddiem id-"deċiżjoni kkontestata"), li ċaħdet ir-reġistrazzjoni ta' trade mark.

## **Il-kuntest ġuridiku**

- 2 L-Artikolu 7(1)(b) tar-Regolament tal-Kunsill (KE) Nru 40/94, ta' l-20 ta' Diċembru 1993, dwar it-trade mark Komunitarja (ĠU L 11, 1994, p. 1), jiddisponi:

“1. Dawn li ġejjin ma jistgħux jiġu rreġistrati:


[...]

(b) trade marks li mhumiex ta' karattru distintiv”.

## **Il-fatti li wasslu għall-kawża**

- 3 Fit-28 ta' Settembru 1998, bis-saħħa tar-Regolament Nru 40/94, Henkel ipprezentat applikazzjoni għal trade mark Komunitarja quddiem l-UASI.

- 4 It-trade mark Komunitarja li saret applikazzjoni għaliha hija s-segwenti sinjal figurattiv (iktar 'il quddiem it-“trade mark li saret applikazzjoni għaliha”):



- 5 Il-prodotti li għalihom saret l-applikazzjoni għal reġistrazzjoni jaqgħu taħt il-klassijiet 1, 3 u 21 skond il-Ftehim ta' Nizza dwar il-Klassifikazzjoni Internazzjonali ta' Prodotti u Servizzi għall-Finijiet tar-Reġistrazzjoni ta' Trade marks, tal-15 ta' Ġunju 1957, kif rivedut u emendat, u jikkorrispondu, b'mod partikolari, f'dak li jirrigwarda l-prodotti tal-klassi 3, għad-deskrizzjoni segwenti: “Prodotti għall-ħasil tal-platti u tal-ħwejjeg”.
- 6 Henkel invokat dritt ta' prijorità abbażi ta' l-applikazzjoni għal reġistrazzjoni pprezentata fil-Ġermanja fit-18 ta' Ġunju 1998, li kienet tirrigwarda trade mark identika għat-trade mark li saret applikazzjoni għaliha.
- 7 Wara d-deċiżjoni ta' l-1 ta' Ottubru 1999, li permezz tagħha l-eżaminatur ċaħad l-applikazzjoni għal reġistrazzjoni abbażi ta' l-Artikolu 7(1)(b) u (d) tar-Regolament Nru 40/94, Henkel appellat minn din id-deċiżjoni quddiem l-UASI, fid-19 ta' Novembru 1999, skond l-Artikoli 57 sa 59 tar-Regolament Nru 40/94.

- 8 Permezz tad-deċiżjoni kkontestata, it-Tieni Bord ta' l-Appell ta' l-UASI ċaħad dan l-appell. Essenzjalment, dan qies li t-trade mark li saret applikazzjoni għaliha ma kellhiex karattru distintiv, skond l-Artikolu 7(1)(b) tar-Regolament Nru 40/94, fil-konfront tal-prodotti kollha koperti bl-applikazzjoni għal reġistrazzjoni.

### **Ir-rikors quddiem il-Qorti tal-Prim'Istanza u s-sentenza appellata**

- 9 Fit-8 ta' Ottubru 2004, Henkel ressqet rikors quddiem il-Qorti tal-Prim'Istanza intiż għall-annullament tad-deċiżjoni kkontestata. In sostenn tar-rikors tagħha, Henkel invokat żewġ motivi. Dawn il-motivi, u għaldaqstant ir-rikors, ġew miċhuda mill-Qorti tal-Prim'Istanza.
- 10 Skond l-ewwel motiv, ibbażat fuq il-ksur ta' l-Artikolu 7(1)(b) tar-Regolament Nru 40/94, l-UASI kien allegatament wettaq żbalji fl-applikazzjoni tal-kriterji ta' evalwazzjoni tal-karattru distintiv.
- 11 Fl-ewwel lok, Henkel ilmentat li l-UASI naqas milli jeżamina l-eżistenza tal-karattru distintiv fid-data ta' meta saret l-applikazzjoni għal reġistrazzjoni u ma stabbilixxiex liema kienet il-forma abitwali tal-prodotti kkummerċjalizzati fuq is-suq f'dik d-data. Sussegwentement, skond Henkel, l-UASI ma setax jgħid li l-kuluri differenti tas-sinjali kienu jikkorrispondu għal aġenti attivi differenti, għaliex l-għażla tal-kuluri u ta' l-arranġament tagħhom kienet fid-diskrezzjoni tagħha.

- 12 Fit-tieni lok, Henkel qalet li d-digriet tal-Bundespatentgericht (Qorti federali tal-privattivi), li permezz tiegħu dik il-qorti ddecidiet li s-sinjal li saret applikazzjoni għalih għand id-Deutsches Patent- und Markenamt (l-uffiċċju Ġermaniż tal-privattivi u tat-trade marks) ma kienx nieqes minn karattru distintiv meta mqabbel mal-prodotti għall-ħasil tal-ħwejjeg u għall-ħasil tal-platti, ma kienx ittiehed in kunsiderazzjoni.
- 13 Fl-aħħar lok, Henkel fakkret li l-UASI kien aċċetta r-registrazzjoni ta' diversi sinjali paragonabbli mat-trade mark li saret applikazzjoni għaliha.
- 14 Min-naħa l-oħra, quddiem il-Qorti tal-Prim'Istanza, l-UASI qies li l-konsumatur ma jipperċepixx is-sinjal in kwistjoni bhala indikazzjoni ta' l-orijini kummerċjali tal-prodott, iżda biss bhala r-rappreżentazzjoni tal-prodott. F'dak li jirrigwarda d-deċiżjoni tal-Bundespatentgericht, din ittiehdet in kunsiderazzjoni b'mod xieraq, iżda din ma kinitx torbot lill-UASI. Fir-rigward tal-prassi deċiżjonali preċedenti, l-UASI fakkar li l-Qorti Komunitarja hija marbuta li tiddeċiedi b'mod indipendenti fuq it-talba mressqa quddiemha u, b'mod partikolari, bl-ebda mod mhija marbuta minn deċiżjonijiet illegali preċedenti. Barra minn hekk, il-każijiet imsemmija minn Henkel ma kinux paragonabbli ma' dan il-każ.
- 15 Il-Qorti tal-Prim'Istanza kkonstatat li Henkel kienet limitat l-argument tagħha għall-“prodotti għall-ħasil tal-platti u tal-ħwejjeg” u li dawn il-prodotti huma s-sugġett ta' konsum regolari li fir-rigward tagħhom il-livell ta' attenzjoni tal-konsumatur waqt ix-xiri jkun baxx. F'dak li jirrigwarda l-karattru distintiv tat-trade mark li saret applikazzjoni għaliha, dik il-Qorti osservat, wara li fakkret il-prinċipji legali stabbiliti mill-ġurisprudenza f'dan il-qasam, li l-evalwazzjoni ta' tali karattru ma tistax twassal għal riżultat differenti fil-każ ta' trade mark tridimensjonali komposta mill-preżentazzjoni tal-prodott stess u fil-każ ta' trade mark figurattiva komposta mir-rappreżentazzjoni, li taqbel mar-realtà, ta' l-istess prodott.

- 16 Wara li speċifikat li sabiex jiġi evalwat il-karattru distintiv tat-trade mark li saret applikazzjoni għaliha għandha tiġi evalwata l-impressjoni ġenerali maħluqa minn din ir-rappreżentazzjoni, liema haġa mhijiex inkompatibbli ma' evalwazzjoni suċċessiva ta' l-elementi differenti li jiffurmawha (sentenzi tal-11 ta' Novembru 1997, SABEL, C-251/95, Ġabra p. I-6191, punt 23, u tas-16 ta' Settembru 2004, SAT.1 vs L-UASI, C-329/02 P, Ġabra p. I-8317, punt 35), il-Qorti tal-Prim'Istanza għamlet evalwazzjoni ta' l-elementi tat-trade mark, segwita b'evalwazzjoni ġenerali. Wara din l-evalwazzjoni, il-Qorti tal-Prim'Istanza ddecidiet li t-trade mark li saret applikazzjoni għaliha ma tippermettix li l-prodott in kwistjoni jiġi distint minn dawk ta' impriži oħra.
- 17 Il-Qorti tal-Prim'Istanza qalet ukoll li din l-evalwazzjoni la tista' tiġi kkontestata mill-fatt li fil-mument meta saret l-applikazzjoni għat-trade mark, Henkel biss kienet tikkummerċjalizza prodotti bil-forma li jirrappreżenta s-sinjal li saret applikazzjoni għalih, u lanqas mir-registrazzjonijiet preċedenti. F'dak li jirrigwarda r-registrazzjoni nazzjonali, il-Qorti tal-Prim'Istanza enfasizzat li din tista' tittiehed in kunsiderazzjoni iżda ma torbotx lill-UASI, peress li s-sistema tat-trade marks Komunitarja hija sistema awtonoma, li hija komposta minn grupp ta' regoli, li ssegwi għanijiet speċifiċi għaliha u li l-applikazzjoni tagħha hija indipendenti minn kull sistema nazzjonali u peress li l-karattru registrabbli ta' sinjal bħala trade mark Komunitarja għandu jiġi evalwat biss abbażi tal-liġi Komunitarja rilevanti.
- 18 Fir-rigward tad-deċiżjonijiet ta' registrazzjoni ta' l-UASI, il-Qorti tal-Prim'Istanza fakkret li għalkemm xi motivi ta' fatt jew ta' dritt li jissemew f'deċiżjoni preċedenti jistgħu jikkostitwixxu argumenti in sostenn ta' motiv ibbażat fuq il-ksur ta' dispożizzjoni tar-Regolament Nru 40/94, xorta jibqa' l-fatt li l-legalità tad-deċiżjonijiet tal-Bordijiet ta' l-Appell għandha tiġi evalwata biss fuq il-bażi ta' dan ir-Regolament, hekk kif interpretat mill-Qorti Komunitarja, u mhux fuq il-bażi ta' prassi deċiżjonali preċedenti għalihom. Barra minn hekk, skond il-Qorti tal-Prim'Istanza, it-trade marks invokati minn Henkel ma kinux kompletament paragonabbli ma' dik in kwistjoni, jew għaliex il-prodotti kkonċernati ma kinux l-istess jew għaliex is-sinjali kkonċernati kienu jinkludu fihom elementi differenti mill-forom geometriċi bażiċi.

- 19 It-tieni motiv kien jirrigwarda l-abbuż tal-poter diskrezzjonali u tal-prinċipju ta' trattament ugwali. Fil-fatt, Henkel qieset li meta rrifjuta r-registrazzjoni tat-trade mark li saret applikazzjoni għaliha filwaqt li rregistra t-trade marks paragonabbli, l-UASI kien abbuża mill-poter diskrezzjonali tiegħu u kiser il-prinċipju ta' trattament ugwali. Barra minn hekk, Henkel osservat li, kieku kellha taċċetta tali sitwazzjoni mingħajr ma tingħata kumpens derivanti mir-registrazzjoni tat-trade mark tagħha stess, hija tkun sugġetta għal diskriminazzjoni li tikser il-prinċipju taċ-ċirkulazzjoni ħielsa tal-merkanzija stabbilit fl-Artikolu 28 KE. Henkel qalet ukoll li l-għan ta' armonizzazzjoni tar-Regolament Nru 40/94, kif jirriżulta mill-ewwel u mit-tielet premissi tiegħu, ma jkunx jista' jintlaħaq hlief bil-kundizzjoni li d-dritt materjali unifikat ikun sugġett għal interpretazzjoni uniformi.
- 20 L-UASI sostna li, peress li d-deċiżjoni dwar ir-registrazzjoni taqa' taht il-kompetenza obbligatorja, il-legalità ta' deċiżjoni ma tistax tiġi kkontestata permezz ta' prassi precedenti ta' l-UASI, irrispettivament minn jekk tkunx legali jew le.
- 21 Il-Qorti tal-Prim'Istanza fakkret li d-deċiżjonijiet li l-Bordijiet ta' l-Appell għandhom jadottaw, skond ir-Regolament Nru 40/94, fir-rigward tar-registrazzjoni ta' sinjal bħala trade mark Komunitarja, jiffurmaw parti mill-eżerċizzju ta' kompetenza obbligatorja u mhux ta' poter diskrezzjonali (sentenza tal-15 ta' Settembru 2005, BioID vs L-UASI, C-37/03 P, Ġabra p. I-7975, punt 47). Dik il-Qorti qieset li, fir-realtà, it-tieni motiv ta' Henkel ma kienx jirrigwarda l-abbuż ta' eventwali poter diskrezzjonali mogħti lill-UASI, iżda l-fatt li l-UASI kien aċċetta r-registrazzjoni bħala trade mark tas-sinjali paragonabbli, filwaqt li kien ċaħad l-applikazzjoni għar-registrazzjoni tat-trade mark in kwistjoni. B'hekk, skond il-Qorti tal-Prim'Istanza, dan il-motiv jithallat ma' parti mill-argumenti li Henkel kienet invokat in sostenn ta' l-ewwel motiv, u, għaldaqstant, kien invalidu.



## **It-talbiet tal-partijiet**

22 Permezz ta' l-appell tagħha, Henkel titlob lill-Qorti tal-Ġustizzja sabiex:

— tannulla s-sentenza appellata;

— tannulla d-deċiżjoni kkontestata;

— tikkundanna lill-UASI għall-ispejjeż.

23 L-UASI jitlob lill-Qorti tal-Ġustizzja sabiex:

— tiċhad l-appell;

— tikkundanna lil Henkel għall-ispejjeż.

## Fuq l-appell

### *L-argumenti tal-partijiet*

- 24 In sostenn ta' l-appell tagħha, Henkel tinvoka biss il-motiv ibbażat fuq il-ksur ta' l-Artikolu 7(1)(b) tar-Regolament Nru 40/94, li rriżulta minn evalwazzjoni ħażina fid-dritt u fil-fatt tal-htigijiet relattivi għall-karattru distintiv tat-trade mark li saret applikazzjoni għaliha. Henkel tqis li l-Qorti tal-Ġustizzja għandha tagħti evalwazzjoni legali korretta tal-kwistjonijiet ta' dritt li jqajmu l-fatti ta' din il-kawża, għaliex il-Qorti tal-Prim'Istanza ma applikatx b'mod eżatt il-kuncett legali ta' "trade marks li mhumiex ta' karattru distintiv".
- 25 Skond Henkel, il-Qorti tal-Prim'Istanza żbaljat meta ddecidiet li t-trade mark li saret applikazzjoni għaliha ma kellhiex karattru distintiv suffiċjenti, skond l-Artikolu 7(1)(b) tar-Regolament Nru 40/94. Issa, bis-saħħa ta' din id-dispożizzjoni, huwa biss livell minimu ta' karattru distintiv li jista' jiġi meħtieġ (sentenza ta' l-20 ta' Settembru 2001, Procter & Gamble vs L-UASI, C-383/99 P, Ġabra p. I-6251, punt 40). Konsegwentement, għandu biss jiġi evalwat jekk it-trade mark li saret applikazzjoni għaliha hijiex kapaċi li tidentifika l-prodott li għalih saret l-applikazzjoni għal registrazzjoni bħala provenjenti minn impriza partikolari u, għaldaqstant, li tidistingwi dan il-prodott minn dawk ta' imprizi oħra (sentenza ta' l-4 ta' Mejju 1999, Windsurfing Chiemsee, C-108/97 u C-109/97, Ġabra p. I-2779, punt 46).
- 26 Henkel issostni li, fis-suq in kwistjoni, kull produttur juża kuluri differenti sabiex jiddistingwi l-prodotti tiegħu minn dawk tal-kompetituri tiegħu. Għal din ir-raġuni, riproduzzjoni tal-prodott dejjem tkun tidher b'mod dominanti fuq il-parti ta' quddiem ta' l-imballaġġ u l-pubbliku jagħraf sewwa l-prodott, hekk kif ikun ipprezentat b'mod konkret, bħala indikazzjoni tal-manifattur tiegħu.

- 27 Henkel tqis bħala żbaljata l-premessa tal-Qorti tal-Prim'Istanza li l-livell ta' attenzjoni tal-konsumatur medju fir-rigward tad-dehra tal-prodott ma jkunx għoli peress li dan il-prodott normalment jinbiegħ f'imballaġġ li fuqhu jidhru wkoll indikazzjonijiet verbali li jirrigwardaw il-kompożizzjoni u l-użu tal-prodott ikkonċernat. Huwa wkoll żbaljat li dawn huma prodotti bi prezz baxx li jintużaw ta' kuljum u li l-konsumaturi jixtruwhom mingħajr livell għoli ta' attenzjoni u mingħajr ma jagħmlu evalwazzjoni tal-prodott fil-fond. Skond Henkel, is-sinjal figurattiv in kwistjoni jagħti lill-pubbliku numru kbir ta' elementi ta' informazzjoni li jmorru hafna oltre minn dak li normalment ikun biżżejjed sabiex tiġi ddeterminata l-oriġini tal-prodott.
- 28 Barra minn hekk, fir-replika tagħha, Henkel issostni li l-Qorti tal-Prim'Istanza żnaturat il-fatti meta qalet li l-kwistjoni kienet dwar varjanti tal-preżentazzjoni tal-prodott li kienet tiġi miftakra bl-aktar mod naturali. Fil-fatt, is-sinjal in kwistjoni m'għandux il-forma ta' dik li tista' titqies bħala "forma komuni", peress li l-istrati mqiegħda fuq xulxin huma distinti b'mod ċar waħda mill-oħra minhabba l-kuluri tagħhom, li l-arranġament tagħhom ġie magħżul b'libertà sħiħa, kif ukoll minhabba l-preżenza ta' kulur skur u ta' forma ovali li mhumix komuni għad-deterġenti.
- 29 L-UASI jqis l-appell bħala inammissibbli. Huwa jsostni li Henkel ma tiċċarax liema żball ta' dritt wettqet il-Qorti tal-Prim'Istanza u li l-ilmenti jirrigwardaw ir-riżultat ta' evalwazzjoni tal-perċezzjoni tal-konsumaturi. Skond l-UASI, dan il-proċess għandu jitqies bħala parti mill-eżerċizzju tal-konstatazzjoni tal-fatti u mhux bħala parti mill-kuntest tal-kwalifikazzjoni legali. Issa, l-evalwazzjoni tal-fatti u ta' l-elementi ta' prova ma tikkostitwixxix, ħlief fil-każ ta' l-iżnaturament jew ta' l-alterazzjoni tagħhom, kwistjoni ta' dritt sugġetta bħala tali għall-kontroll tal-Qorti tal-Gustizzja fil-kuntest ta' appell.

- 30 L-UASI jgħid li d-diversi problemi mqajma (b'mod partikolari l-kwistjonijiet dwar jekk saritx prassi komuni fis-suq li l-forma u l-kulur tal-pilloli jkollhom indikazzjoni ta' l-origini, jekk il-pubbliku jirċevix informazzjoni dwar l-origini kummerċjali mir-rappreżentazzjoni diretta ta' prodott, jew jekk huwiex possibbli li mill-esperjenza jiġi stabbilit li l-livell ta' attenzjoni tal-konsumatur medju fir-rigward tad-dehra ta' prodott ma jkunx għoli meta l-prodott ikkonċernat jinbiegħ f'imballaġġ li fuqu jidhru wkoll indikazzjonijiet verbali dwar il-kompożizzjoni u l-użu intenzjonat tal-prodott imsemmi) huma kwistjonijiet ta' fatt. Barra minn hekk, l-UASI jqis li l-Qorti tal-Prim'Istanza la żnaturat il-fatti, u lanqas ħalliet barra karatteristiċi individwali tas-sinjla (b'mod partikolari t-tielet kulur tal-prodott).
- 31 Fl-aħħar, l-UASI jqis li xi wħud mill-ilmenti ta' Henkel, invokati fir-replika tagħha, ma jistgħux ikunu suġġetti għal evalwazzjoni, b'mod konformi ma' l-Artikolu 42 tar-Regoli tal-Proċedura tal-Qorti tal-Ġustizzja, peress li dawn ma ġewx ippreżentati fil-hin. F'kull każ, dawn l-ilmenti ma japplikawx fil-mertu.

*Il-kunsiderazzjonijiet tal-Qorti tal-Ġustizzja*

- 32 Fl-ewwel lok, Henkel tilmenta li l-Qorti tal-Prim'Istanza wettqet żball ta' liġi meta evalwat htigijiet relattivi għall-karattru distintiv tat-trade mark li saret applikazzjoni għaliha.
- 33 Skond l-Artikolu 7(1)(b) tar-Regolament Nru 40/94, trade marks li mhumiex ta' karattru distintiv ma jistgħux jiġu rreġistrati.

- 34 Minn ġurisprudenza stabbilita jirriżulta li l-karattru distintiv ta' trade mark fis-sens ta' dan l-artikolu jfisser li din it-trade mark tippermetti li l-prodott li għalih issir l-applikazzjoni għal reġistrazzjoni jiġi identifikat bħala li jkun provenjenti minn impriża partikolari u li b'hekk tagħmel distinzjoni bejn dan il-prodott u dawk ta' impriži oħra (sentenzi tad-29 ta' April 2004, Procter & Gamble vs L-UASI, C-473/01 P u C-474/01 P, Ġabra p. I-5173, punt 32, u tal-21 ta' Ottubru 2004, L-UASI vs Erpo Möbelwerk, C-64/02 P, Ġabra p. I-10031, punt 42).
- 35 Dan il-karattru distintiv għandu jiġi evalwat, minn naħa, fir-rigward tal-prodotti jew tas-servizzi li għalihom tkun saret l-applikazzjoni għal reġistrazzjoni u, minn naħa l-oħra, fir-rigward tal-perċezzjoni li l-pubbliku rilevanti għandu ta' dan il-karattru distintiv (sentenzi tad-29 ta' April 2004, Procter & Gamble vs L-UASI, iċċitata iktar 'il fuq, punt 33, u tat-22 ta' Ġunju 2006, Storck vs L-UASI, C-25/05 P, Ġabra p. I-5719, punt 25).
- 36 Skond ġurisprudenza daqstant stabbilita, il-kriterji ta' evalwazzjoni tal-karattru distintiv ta' trade marks tridimensjonali komposti mid-dehra tal-prodott stess mhumiex differenti minn dawk applikabbli għall-kategoriji l-oħra ta' trade marks. Madankollu, fil-kuntest ta' l-applikazzjoni ta' dawn il-kriterji, għandu jittiehed in kunsiderazzjoni l-fatt li l-perċezzjoni tal-konsumatur medju fil-każ ta' trade mark tridimensjonali, komposta mid-dehra tal-prodott stess, mhijiex neċessarjament l-istess bħal ma hija fil-każ ta' trade mark verbali jew figurattiva, li tikkonsisti f'sinjal indipendenti mid-dehra tal-prodotti li hija tirrappreżenta. Fil-fatt, il-konsumaturi medji, fin-nuqqas ta' kull element grafiku jew ta' kitba, m'għandhomx l-abitudni li jassumu l-origini tal-prodotti billi jibbażaw ruħhom fuq il-forma tagħhom jew fuq il-forma ta' l-ippakkjar tagħhom, u għalhekk jista' jkun iktar diffiċili li jiġi stabbilit il-karattru distintiv ta' tali trade mark tridimensjonali milli dak ta' trade mark verbali jew figurattiva (sentenzi tas-7 ta' Ottubru 2004, Mag Instrument vs L-UASI, C-136/02 P, Ġabra p. I-9165, punt 30, kif ukoll Storck vs L-UASI, iċċitata iktar 'il fuq, punti 26 u 27).

- 37 F'dawn iċ-ċirkustanzi, hija biss trade mark li, b'mod sinjifikattiv, tmur lil hinn min-norma u mid-drawwiet tas-settur u, minhabba f'hekk, li tkun kapaċi tissodisfa l-funzjoni essenzjali tagħha ta' oriġini, li ma tkunx nieqsa mill-karattru distintiv skond l-Artikolu 7(1)(b) tar-Regolament Nru 40/94 (sentenzi tat-12 ta' Jannar 2006, Deutsche SiSi-Werke vs L-UASI, C-173/04 P, Ġabra p. I-551, punt 31, u Storck vs L-UASI, iċċitata iktar 'il fuq, punt 28).
- 38 Din il-ġurisprudenza, żviluppata fir-rigward tat-trade marks tridimensjonali li jikkonsistu fid-dehra tal-prodott stess, hija valida wkoll meta, bħal f'dan il-każ, it-trade mark li saret applikazzjoni għaliha tkun waħda figurattiva kkostitwita mir-rappreżentazzjoni bidimensjonali ta' l-imsemmi prodott. Fil-fatt, f'tali każ, it-trade mark ma tibqax tikkonsisti biss f'sinjal indipendenti mill-aspett tal-prodott li hija tirrappreżenta (sentenza Storck vs L-UASI, iċċitata iktar 'il fuq, punt 29).
- 39 Ghandu jiġi mfakkar li, sabiex jiġi evalwat jekk trade mark hijiex nieqsa jew le minn karattru distintiv, jeħtieġ li tittiehed in kunsiderazzjoni l-impressjoni ġenerali li din tipproduċi. Madankollu, dan ma jistax jimplika li ma jkunx meħtieġ li inizjalment issir evalwazzjoni suċċessiva tad-diversi elementi ta' preżentazzjoni użati għal din it-trade mark. Fil-fatt, matul l-evalwazzjoni ġenerali, jista' jkun utli li jiġi evalwat kull wiehed mill-elementi li jikkostitwixxu t-trade mark ikkonċernata (ara, f'dan is-sens, is-sentenza tat-30 ta' Gunju 2005, Eurocermex vs L-UASI, C-286/04 P, Ġabra p. I-5797, punti 22 u 23, kif ukoll il-ġurisprudenza ċċitata).

- 40 Mis-sentenza appellata jirriżulta li l-Qorti tal-Prim'Istanza, f'dan il-każ, identifikat u applikat b'mod korrett il-kriterji stabbiliti mill-ġurisprudenza.
- 41 Il-Qorti tal-Prim'Istanza ġustament evalwat, qabel kollox, id-diversi elementi li jikkomponu l-aspett irrappreżentat mit-trade mark li saret applikazzjoni għaliha, b'ħall-forma u l-kuluri tal-pillola, sabiex wara tanalizza l-impressjoni generali tagħha, bil-għan li tevalwa jekk din it-trade mark tissodisfax jew le l-funzjoni ta' l-origini.
- 42 B'hekk, wara li eżaminat suċċessivament, fil-punti 32 sa 35 tas-sentenza appellata, il-forma rettangolari li tikkomponi t-trade mark li saret applikazzjoni għaliha, iż-żewġ strati kkuluriti tagħha u l-qalba ovali tagħha ta' lewn blu li tidher f'nofs il-wiċċ aħmar ta' fuq tal-pillola, il-Qorti tal-Prim'Istanza qieset li dawn l-elementi ma kinux biżżejjed sabiex jagħtu karattru distintiv lil din it-trade mark.
- 43 F'dak li jirrigwarda l-evalwazzjoni generali ta' dawn l-elementi, il-Qorti tal-Prim'Istanza kkonkludiet, fil-punt 39 tas-sentenza appellata, li "l-impressjoni generali maħluqa mis-sinjal in kwistjoni hija limitata għal dik ta' rappreżentazzjoni ta' prodott għal magna għall-ħasil tal-platti jew għal magna tal-ħasil tal-ħwejjeġ fil-forma ta' pillola li fiha jinsabu diversi aġenti kimiċi attivi b'mod dekorattiv u attraenti f'żewġ strati kkuluriti, aħmar u abjad, fejn l-istrat l-aħmar jinkludi qalba ovali ta' lewn blu. Peress li l-konsumatur mhuwiex imdorri li jagħraf indikazzjoni ta' l-origini kummerċjali tal-prodott mill-forma u mill-kuluri tal-prodott [...], peress li l-preżenza taż-żewġ strati kif ukoll iż-żieda ta' qalba ovali b'lewn differenti jiffurmaw parti mis-soluzzjonijiet li wiehed jiġuh f'moħħu bl-iktar mod naturali fir-rigward tal-preżentazzjoni ta' prodott għal magna għall-ħasil tal-platti jew għal magna tal-ħasil

tal-ħwejjeġ fil-forma ta' pillola [...] u peress li, fir-rigward tal-kuluri bażiċi normalment użati fis-settur ikkonċernat, il-kuluri magħżula mhumiex ta' natura li jiġbdu l-attenzjoni tal-konsumaturi [...], l-impressjoni ġenerali prodotta mis-sinjali ma twassalx lill-pubbliku rilevanti sabiex jaħseb li l-preżentazzjoni konkreta tal-prodott turi l-orijini kummerċjali tiegħu. Għaldaqstant, it-trade mark li saret applikazzjoni għaliha ma tippermettix lil konsumatur medju tal-prodotti msemmija, li jkun normalment informat u raġonevolment attent u prudenti, li jiddistingwi l-prodott ikkonċernat minn dawk ta' impriži oħra mingħajr ma jagħmel evalwazzjoni jew paragun u mingħajr ma juża attenzjoni partikolari [...]".

44 Għaldaqstant, jidher li, minn naħa, il-Qorti tal-Prim'Istanza bbażat l-evalwazzjoni tagħha tal-karattru distintiv tat-trade mark li saret applikazzjoni għaliha fuq l-impressjoni ġenerali li tirriżulta mill-forma u mill-arranġament tal-kuluri ta' din it-trade mark u, min-naħa l-oħra, dik il-Qorti stabbilixxiet li din ma tippermettix li l-prodott jiġi distint minn dawk tal-kompetituri fis-settur in kwistjoni.

45 Għaldaqstant, meta ddeċidiet li t-trade mark li saret applikazzjoni għaliha kienet nieqsa minn karattru distintiv skond l-Artikolu 7(1)(b) tar-Regolament Nru 40/94, il-Qorti tal-Prim'Istanza ma wettqet ebda żball ta' liġi fir-rigward ta' din id-dispożizzjoni u tal-gurisprudenza rilevanti tal-Qorti tal-Gustizzja.

46 Għaldaqstant, dan l-ilment għandu jiġi miċhud bhala infondata.



- 47 Fit-tieni lok, f'dak li jirrigwarda l-ilment relattiv għall-applikazzjoni konkreta min-naħa tal-Qorti tal-Prim'Istanza tal-kriterji li joħorġu mill-Artikolu 7(1)(b) tar-Regolament Nru 40/94 u mill-ġurisprudenza ċċitata, għandu jingħad li dan jinvolvi evalwazzjonijiet ta' natura fattwali.
- 48 B'mod partikolari, l-istabbiliment ta' l-eżistenza jew tan-nuqqas ta' differenza sinjifikattiva, skond il-punt 37 ta' din is-sentenza, jammonta għal evalwazzjoni ta' fatt.
- 49 Issa, il-Qorti tal-Prim'Istanza biss hija kompetenti sabiex, minn naħa, tikkonstata l-fatti, ħlief f'każijiet fejn l-ineżattezza materjali tal-konstatazzjonijiet tagħha tirriżulta mill-atti tal-kawża li jkunu ġew ipprezentati lilha, u, min-naħa l-oħra, sabiex tevalwa dawn il-fatti. L-evalwazzjoni tal-fatti b'hekk ma tikkostitwixxix, ħlief f'każijiet ta' żnaturament ta' l-elementi pprezentati lilha, kwistjoni ta' dritt sugġetta, bħala tali, għall-kontroll tal-Qorti tal-Ġustizzja fil-kuntest ta' appell (ara, f'dan is-sens, is-sentenzi tad-19 ta' Settembru 2002, *DKV vs L-UASI*, C-104/00 P, Ġabra p. I-7561, punt 22, kif ukoll tad-29 ta' April 2004, *Henkel vs L-UASI*, C-456/01 P u C-457/01 P, Ġabra p. I-5089, punt 41).
- 50 F'dan ir-rigward, għandu jingħad li l-iżnaturament min-naħa tal-Qorti tal-Prim'Istanza tal-fatti jew ta' l-elementi ta' prova ġie allegat minn Henkel għall-ewwel darba fl-istadju tar-replika. Għaldaqstant, fid-dawl ta' l-Artikolu 42(2) tar-Regoli tal-Proċedura, li japplika għall-proċedura ta' l-appell bis-saħħa ta' l-Artikolu 118 ta' l-istess Regoli, l-iżnaturament tal-fatti ma jistax jikkostitwixxi motiv ammissibbli f'din il-kawża.
- 51 Għandu jingħad ukoll li l-konstatazzjonijiet dwar il-karatteristiċi tal-pubbliku rilevanti u l-attenzjoni, il-perċezzjoni jew l-attitudni tal-konsumaturi, fis-sentenza appellata, kollha jirriżultaw minn evalwazzjonijiet ta' fatt.

- 52 F'dawn iċ-ċirkustanzi, l-ilment li l-Qorti tal-Prim'Istanza għamlet evalwazzjoni fattwali żbaljata tal-ħtigiet dwar il-karattru distintiv tat-trade mark li saret applikazzjoni għaliha għandu jitqies bħala inammissibbli.
- 53 Fl-aħħar, Henkel tilmenta li l-Qorti tal-Prim'Istanza ma ddeċidietx dwar il-kwistjoni jekk, sabiex jiġi evalwat il-karattru distintiv, hemmx lok li tiġi kkunsidrata d-data ta' meta saret l-applikazzjoni għar-registrazzjoni tat-trade mark jew dik tad-deċiżjoni ġudizzjarja. Henkel dejjem ġibdet l-attenzjoni fuq il-fatt li hija kienet l-ewwel waħda li ppreżentat u li kkummerċjalizzat pilloli ta' prodott għall-ħasil fil-forma kkontestata. Fid-data ta' l-applikazzjoni għar-registrazzjoni, il-pubbliku ma kien ikollu l-ebda diffikultà li jorbot il-prodott konkret "pillola ta' prodott tal-ħasil għall-platti u għall-ħwejjeg" ma' Henkel bħala produttrici.
- 54 Għandu jingħad li l-Qorti tal-Prim'Istanza rrispondiet għal dan l-ilment fil-punti 41 u 42 tas-sentenza appellata billi qalet li l-insuffiċjenza tat-trade mark li saret applikazzjoni għaliha sabiex tindika, *a priori* u indipendentement mill-użu tagħha fis-sens ta' l-Artikolu 7(3) tar-Regolament Nru 40/94, l-oriġini tal-prodott ma tistax tiġi kkontestata permezz tan-numru bejn wieħed u ieħor kbir ta' pilloli simili diġà kkummerċjalizzati fis-suq u li, f'tali ċirkustanzi, ma kienx meħtieġ li tiddeċiedi dwar il-kwistjoni tal-mument rilevanti għall-evalwazzjoni tal-karattru distintiv tat-trade mark ikkonċernata.
- 55 Għandu jiġi kkonstatat li Henkel ma ssostni l-ilment tagħha bl-ebda argumentazzjoni sostnuta bi provi li turi li l-Qorti tal-Prim'Istanza ddeċidiet dwar din il-kwistjoni b'mod żbaljat. Għaldaqstant, dan l-ilment għandu jiġi miċħud.
- 56 Għaldaqstant, peress li l-motiv ta' Henkel huwa parzjalment infondat, u parzjalment inammissibbli, l-appell għandu jiġi miċħud.

## **Fuq l-ispejjeż**

- <sup>57</sup> Skond l-Artikolu 69(2) tar-Regoli tal-Proċedura, applikabbli għall-proċedura ta' l-appell skond l-Artikolu 118 ta' dawn l-istess Regoli, il-parti li titlef il-kawża għandha tbatl l-ispejjeż, jekk dawn ikunu ġew mitluba. Peress li Henkel tilfet, hemm lok li hija tiġi ordnata tbatl l-ispejjeż, kif mitlub mill-UASI.

Għal dawn il-motivi, Il-Qorti tal-Ġustizzja (It-Tmien Awla) taqta' u tiddeċiedi:

- 1) L-appell huwa miċhud.**
  
- 2) Henkel KGaA hija kkundannata għall-ispejjeż.**

Firem